

Парадак дня

НА САМЫМ ВЫСОКИМ УЗРОЎНІ

Да XI Форуму рэгіёнаў Беларусі і Расіі засталася крыху больш за месяц, а значыць, Полацк, Наваполацк і Віцебск выходзяць на фінішную прамую ў падрыхтоўцы да міжнароднага мерапрыемства. Учора Старшыня Савета Рэспублікі Наталля КАЧАНОВА з рабочым візітам наведла самы старажытны горад Беларусі, каб ацаніць ступень гатоўнасці яго аб'ектаў.

Першым пунктам маршруту старшыні і членаў Савета Рэспублікі стаў будынак былога Дома афіцэраў, капітальная рэканструкцыя якога пачалася яшчэ летам мінулага года. Помнік архітэктуры ў стылі сталінскага ампіру перажывае трэцяе нараджэнне. На поўнае аднаўленне будынка, у якім будуць размешчаны ваенная кафедра і творчыя факультэты Полацкага дзяржаўнага ўніверсітэта імя Ефрасінні Полацкай, накіравана каля 13 мільёнаў рублёў. Будаўнічыя работы выконваюцца сіламі ААТ «Гравеліт», але і самі студэнты ПДУ шчыруюць на карысць новага корпуса альма-матар.

Падчас наведвання аб'екта Наталля Качанова паразмаўляла са студэнтамі трэцяга курса будаўнічага факультэта, якія задзейнічаны ва ўнутраных работах, і выказала словы падзякі моладзі за ўклад у агульную справу краіны. Гістарычна сцены ў Доме афіцэраў былі насычанага жоўтага колеру, такую гаму з акцэнтнымі аліўкавымі тонамі пастараліся захаваць. З нуля аднаўлялі ляпіну. Канчатковы вонкавы выгляд будынак набудзе праз паўтара тыдня. Наталля Іванаўна



засяродзіла ўвагу на тым, што падчас афарбоўкі калон і фасадаў варта абраць светлыя колеры, каб новы корпус удала спалучаўся з суседнім будынкам райвыканкама. «Я вас вельмі прашу: рабіце фасады ў светлых тонах. Калі пафарбаваць калоны ў цёмны, будзе катастрофа. Сустрэаемся праз месяц на здачы ў эксплуатацыю», — звярнулася яна да падрадчыкаў.

Пляцоўка ААТ «Белаграпрамбанк» будзе задзейнічана для арганізацыі работы секцыі № 2 «Развіццё міжрэгіяльнага супрацоўніцтва як найважнейшы кірунак забеспячэння паступовага развіцця Саюзнай дзяржавы Беларусі і Расіі». Наталля Качанова, старшыня Віцебскага аблвыканкама і абласнога Савета дэпутатаў Аляксандр Субоцін і Дзмітрый Дзямідаў, старшыня Полацкага райвыканкама Ігар Марковіч ацанілі ход падрыхтоўкі. На ніжнім паверсе банка плануецца арганізаваць кавабрэйк, на другім — секцыю. Намеснік

старшыні Полацкага райвыканкама па эканоміцы Аляксандр Каладынскі прэзентаваў падрыхтаваную да форуму друкаваную прадукцыю, у ліку якой — каталог аграгаспадарчых прадукцый. Наталля Качанова заўважыла, што гэта пляцоўка амаль гатова прымаць удзельнікаў міжнароднага форуму і падзякавала кіраўніцтву Белаграпрамбанка за плённае супрацоўніцтва з Беларускім саюзам жанчын, у выніку якога быў запушчаны важны інклюзіўны праект.

Полацкае кадэцкае вучылішча таксама будзе прымаць гасцей. Дырэктар установы Станіслаў Красоўскі паказаў парламентарыям прыкладны экскурсійны маршрут і відэафільм, у якім бралі ўдзел мясцовыя кадэты. Пасля азнаямлення з дзейнасцю і гісторыяй установы ўдзельнікі форуму плануецца запраціць на ўрачыстую цырымонію перадачы сцяга. «Трэба адпрацаваць два варыянты правядзення цырымоніі:

у будынку і на вуліцы, зыходзячы з таймінгу. Вы павінны разумець, што ў Полацку вельмі многа слаўтасцяў, таму я хачу як мага шырока пазнаёміць Валянціну Іванаўну Матвіенка з гісторыяй нашай краіны», — акцэнтавала ўвагу Старшыня Савета Рэспублікі і падкрэсліла, што трэба адвесці час, каб ганаровыя госці змаглі паразмаўляць з кадэтамі.

Яшчэ адзін аб'ект, які закране форум, — Сафійскі сабор. Цяпер музей гісторыі архітэктуры зачынены на рэстаўрацыйна-рамонтныя работы. З сярэдзіны сакавіка пачалося добраўпарадкаванне набярэжнай Заходняй Дзвіны паблізу святыні. Падчас наведвання аб'екта Наталля Качанова адзначыла, што гасцям трэба паказаць не толькі гісторыю помніка архітэктуры XVIII стагоддзя, але і прапанаваць спусціцца ўніз, да крануцца да XI стагоддзя — фрагментаў кладкі і фрэскавага роспісу тых часоў. У планах — таксама прадеманстраваць кампазіцыі на арнае.

Падчас перамяшчэння па Полацку старшыня Савета Рэспублікі звяртала ўвагу на азеляненне гарадскіх тэрыторый, якое павінна быць праведзена на найвышэйшым узроўні, рэкламу, размешчаную на білбордах. Вялікая ўвага — адпаведнасці назваў аб'ектаў грамадскага харчавання і адпачынку гісторыі горада. «Яшчэ раз трэба паглядзець, каб невялічкія кафе называліся прыгожа, а не, напрыклад, «На раёне». Полачына — гэта наша турыстычная Мекка: куды ні стань — усюды гісторыя. Гэта мы і павінны папулярызаваць, рабіць брэндам», — падкрэсліла

старшыня палаты тэрытарыяльнага прадстаўніцтва.

Апошнім пунктам маршруту стаў Спаса-Ефрасіннеўскі стаўрапігійны жаночы манастыр. Жамчужынай комплексу з'яўляецца Спаса-Праабражэнская царква, аб'ект мае найвышэйшую катэгорыю ў спісе гісторыка-культурных каштоўнасцяў Беларусі і ўваходзіць у дзяржаўную інвестыцыйную праграму і комплекс мер па развіцці Полацкага раёна да 2025 года. Пасля завяршэння рэстаўрацыйных работ царква звонку будзе мець выгляд храма XIX стагоддзя, унутры — XII.

«Мы будзем імкнуцца зрабіць усё магчымае, каб работа секцыі і пленарнае пасяджэнне далі станоўчы вынік і эфект для супрацоўніцтва нашых краін. Вы ведаеце, якая ўвага сёння ўдзяляецца імпартазамышчэнню, інавацыйнаму развіццю Беларусі. Таму гэта будзе запамінальная падзея для нашых гасцей і беларускай грамадскасці. Мы хочам паказаць гісторыю нашай краіны, яе карані. Менавіта таму для правядзення форуму абраны ў тым ліку і горад Полацк — калыска беларускай дзяржаўнасці. Нам ёсць што паказаць. З года ў год яны слаўтасця, гістарычныя каштоўнасці не толькі захоўваюцца, але і набываюць новы выгляд. Сёння нават тыя будынкі, якія даўно не былі ў эксплуатацыі, атрымліваюць другое нараджэнне. Упэўнена, што XI Форум рэгіёнаў Беларусі і Расіі пройдзе ярка, на самым высокім узроўні», — заключыла Наталля Качанова.

Аляксандра ГВОЗДЗЕВА, фота аўтара.

г. Полацк.

Напярэдадні падзеі

ПРАГРАМА — НАСЫЧАНАЯ, ПЛАНЫ — АМБІЦЫЙНЫЯ

У Савеце Рэспублікі абмеркавалі падрыхтоўку да XI Форуму рэгіёнаў Беларусі і Расіі

Сумеснае пасяджэнне беларускага і расійскага арганізацыйных камітэтаў па падрыхтоўцы і правядзенні XI Форуму рэгіёнаў Беларусі і Расіі адбылося ў рэжыме відэа-канферэнц-сувязі. Бакі абмеркавалі канцэптуальныя пытанні падрыхтоўкі і правядзення гэтага найважнейшага міжпарламенцкага мерапрыемства, якое 27 і 28 чэрвеня пройдзе ў Віцебску, Полацку і Наваполацку. Тэма сёлетняга форуму — «Роля міжрэгіяльнага супрацоўніцтва ў пабудове інавацыйнай эканомікі Саюзнай дзяржавы».

У рамках форуму будзе арганізавана работа дзевяці секцый: «Эфектыўная рэалізацыя заканадаўства як найважнейшы фактар саюзнай інтэграцыі», «Развіццё міжрэгіяльнага супрацоўніцтва як найважнейшы кірунак забеспячэння паступальнага развіцця Саюзнай дзяржавы Беларусі і Расіі», «Інавацыйная медыцына і фармацыя ў Саюзнай дзяржаве: прыярытэты кірункі і перспектывы развіцця», «Інавацыі ў сферы вышэйшай адукацыі і навуцы: вопыт і перспектывы супрацоўніцтва Саюзнай дзяржавы», «Супрацоўніцтва Беларусі і Расіі ў інавацыйнай сферы ў міжнародным кантэксце», «Забеспячэнне тэхналагічнай незалежнасці Беларусі і Расіі на аснове інавацый у прамысловым комплексе», «Навейшыя тэхналогіі аграпрамысловага комплексу Беларусі і Расіі, іх навуковае і кадравае забеспячэнне», «Супрацоўніцтва Беларусі і Расіі ў сферы лёгкай прамысловасці: ад ідэй — да інавацый», «Культурна-гуманітарнае супрацоўніцтва і развіццё турызму як фактар

умацавання ўзаемадзейнення рэгіёнаў Беларусі і Расіі».

«Кіраўнікі суб'ектаў Расійскай Федэрацыі зацікаўлены прыняць удзел у форуме»

Як паведаміў намеснік старшыні Савета Рэспублікі, старшыня арганізацыйнага камітэта па падрыхтоўцы і правядзенні XI Форуму рэгіёнаў Беларусі і Расіі Сяргей ХАМЕНКА, у першы дзень работы форуму, 27 чэрвеня, запланавана правядзенне тэматычных секцыйных пасяджэнняў у Віцебску, Полацку, Наваполацку. «Акрамя таго, 27 чэрвеня плануецца правядзенне спецыяльнай панэльнай сесіі кантрольных ведамстваў Беларусі і Расіі, сумеснае пасяджэнне кіруючых органаў Маладзёжнага савета пры Нацыянальным сходзе, маладых заканадаўцаў пры Савеце Федэрацыі Федэральнага Сходу Расійскай Федэрацыі, мерапрыемствы з удзелам Гандлёва-прамысловых палат Беларусі і Расіі, — канкрэтызаваў ён. — На другі дзень, 28 чэрвеня, адбудуцца

сустрэча Старшыні Савета Рэспублікі Наталлі Качановай і Старшыні Савета Федэрацыі Валянціны Матвіенка з кіраўнікамі органаў дзяржаўнай улады рэгіёнаў Рэспублікі Беларусі і суб'ектаў Расійскай Федэрацыі, пленарнае пасяджэнне».

На палях форуму прадугледжваецца падпісанне пагадненняў аб супрацоўніцтве і заключэнне кантрактаў. Акрамя таго, у дні форуму запланавана правядзенне выставак, кірмашоў, майстар-класаў.

Як расказаў намеснік старшыні Савета Федэрацыі Федэральнага Сходу Расійскай Федэрацыі Юрый ВАРАБ'ЁЎ, ад расійскага боку ў Форуме рэгіёнаў заяўлена каля 300 удзельнікаў. «Кіраўнікі суб'ектаў Расійскай Федэрацыі традыцыйна адгучаюцца на нашы запрашэнні, зацікаўлены прыняць удзел у мерапрыемствах форуму, — удакладніў ён. — Мы запрацілі 57 суб'ектаў Расійскай Федэрацыі, якія прадставяць 37 вышэйшых службовых асоб рэгіёнаў, і 42 кіраўнікі заканадаўчых органаў. Мяркую, што да 7 чэрвеня ў нас будзе поўная інфармацыя аб расійскіх удзельніках».

«Расце колькасць кантрактаў, якія плануецца падпісаць у рамках форуму»

Як расказаў у размове з журналістамі старшыня Пастаяннай камісіі Савета

Рэспублікі па адукацыі, навуцы, культуры і сацыяльным развіцці Ігар ЛУЦКІ, за дадзенай пастаяннай камісіяй замацаваны тры секцыі. «Яны датычацца медыцыны і фармацыі, вышэйшай адукацыі і навукі, культурна-гуманітарнага супрацоўніцтва і турызму, — удакладніў ён. — Па ўсіх секцыях з беларускага боку падрыхтаваны спікеры, вядзецца работа па нападзенні дакладаў — усё ідзе ў рабочым, планавым парадку».

Парламентарый звярнуў увагу на ролю міжрэгіяльнага супрацоўніцтва ў пабудове інавацыйнай эканомікі Саюзнай дзяржавы. «Адпаведна, інавацыйнасць і будзе адлюстравана ў рабоце секцый, — удакладніў ён. — Асабліва гэта датычыцца секцый аховы здароўя і секцый навукі. Вядома, у рамках правядзення секцый будуць падпісаны пагадненні паміж рэспубліканскімі навукова-практычнымі цэнтрамі, устаноўмі адукацыі, арганізацыямі, якія забяспечваюць турыстычную дзейнасць. Неабходна адзначыць, што развіццё культурна-гуманітарнага супрацоўніцтва з'яўляецца важным элементам узаемадзейнення Рэспублікі Беларусі і Расійскай Федэрацыі. Мы бачым, як сёння сумеснымі намаганнямі адстойваем сваю гістарычную памяць. Аб гэтым і будзем гаварыць падчас форуму. І, вядома, не можа быць нармальнага развіцця без добрай інавацыйнай эканомікі. У гэтым сэнсе сістэ-

ма аховы здароўя, фармацыі будзе адказваць на пытанні часу. Важны элемент узаемадзейнення — космас. Гэтая тэма таксама будзе гучаць, і з беларускага боку будуць адпаведныя выступы ў секцыях».

Па словах старшыні Пастаяннай камісіі Савета Рэспублікі па заканадаўстве і дзяржаўным будаўніцтве Міхаіла РУСАГА, інтарэс да XI Форуму рэгіёнаў Беларусі і Расіі вельмі высокі. Ён расказаў, што колькасць удзельнікаў, заяўленых для ўдзелу ў форуме, перавышае папярэдні састаў. «Будуць распрацаваны падыходы, каб кожны, хто жадае прыняць удзел у форуме (менавіта з казфіцыентам карыснасці, а не проста пасядзець), быў уцягнуты ў гэты працэс, — адзначыў сенатар. — Што датычыцца секцый, яны ўсе тэматычныя, накіраваныя на комплекснае сацыяльна-эканамічнае, культурна-адукацыйнае развіццё паміж нашымі краінамі. Што датычыцца нашай секцыі, прысвечанай пытанням заканадаўства, мы разглядаем некалькі падыходаў. Напрыклад, як стварыць базавыя законы, якія будуць працаваць у рамках Саюзнай дзяржавы, гэта спецыфічнае заканадаўства, прыгранічнае супрацоўніцтва».

Плануецца знайсці мадэль падыход у тлумачэнні працоўнага заканадаўства. Парламентарый дзвюх краін мяркуе прааналізаваць

і пытанне інтэлектуальнай уласнасці — у першую чаргу, гэта датычыцца брэндаў, папулярных у Савецкім Саюзе. «Наша роля — правесці маніторынг, вывучыць усе падыходы, аднавіць справядлівасць і даць магчымасць нашым прадпрыемствам спакойна працаваць, выкарыстоўваючы свае брэнды, сваю марку», — патлумачыў Міхаіл Русаг. Па словах старшыні пастаяннай камісіі, расце колькасць кантрактаў, якія плануецца падпісаць у рамках форуму. «48 кантрактаў будзе падпісана толькі падчас форуму — гэта звыш 130 мільярдаў расійскіх рублёў (у мінулым годзе было 110 мільярдаў), — канкрэтызаваў ён. — Мяркую, за паўтара месяца гэтая сума яшчэ павялічыцца. Больш як 170 мемадумаў, пагадненняў плануецца заключыць паміж урадамі Рэспублікі Беларусь і рэгіёнаў Расійскай Федэрацыі. На шостым Усебеларускім народным сходзе і на сёмым кіраўнік дзяржавы пацвердзіў, што развіццё будзе ісці толькі праз рэгіёны — гэта значыць, унутры краіны і паміж краінамі, бо гэта найбольш эфектыўны шлях развіцця».

Акрамя таго, высокі інтарэс да форуму праяўляюць міністэрствы і ведамствы абедзвюх краін. Па словах Міхаіла Русага, на шматлікіх пляцоўках Форуму рэгіёнаў імі будзе падпісана 78 пагадненняў. «Арэал удзелу ў форуме ўзрастае», — рэзюмаваў сенатар.

Вераніка КАНЮТА.